



د نړۍ تر ټولو اسلامي هیواد څه نومېږي؟

په کلیفورنیا کې د پاسفیکا د لوړو تحصیلاتو د پوهنتون د الهیاتو او عرفان استاد

د «اسلام» کلمې ته هر څوک د خپلې پوهې او ذهنیت مطابق معنا، مفهوم، او رنگ ورکوي. چا ته شعار او چا ته هویت دی، ځینو ته دین او ځینو ته دولت، یو ته سیاست او بل ته تجارت دی، یو ته د ستم بهانه، بل ته د حاکمیت وسیله ده، یو ته د ولسواکۍ لاره، بل ته د استبداد څپره ده، او په نهایت کې ځینو ته د طبیعت په بنایستونو کې ځان ورکول. په ننني عصر او زمان کې تر هرې بلې کلمې له اسلام نه هر راز وړه او ناوړه استفادې کېږي.

په قران کې «اسلام» د خدای وحدانیت ته د تسلیمېدلو لار گڼل سوی - وَرَضِيتُ لَكُمْ الْإِسْلَامَ دِينًا. خو په نن زمانه کې تنظیم سوی اعتقادی دکتورین یا مذهب ته اسلام وایی چې له انحصاری دین نه یې فرق نه کېږي.

قران وایی «دغه لار مې د تسلیم له لارې د خدای وحدانیت ته د رسېدلو په منظور د تاسو لپاره غوره کړه.» اسلام د خدای دین ندی، خدای ته د رسېدلو لپاره د انسانیت دین دی. خو خلک د اسلام او ایمان په توپیر سرتگی پټوی او د شهادتین دوه کلمې یعنی «لَا إِلَهَ إِلَّا اللَّهُ» او «مُحَمَّدًا رَسُولُ اللَّهِ» په معنا او مفهوم کې سره غبرگۍ کړي چې هم مسلمان او مومن مترادف کړي او هم د خدای پېژندنه په دیني انحصار کې محدوده وساتي. خدای هومره کوچنی ندی چې یوازی د یوه دین په رڼا کې یا د یوې فلسفې په استدلال کې وپېژندل سی.

دغه تفکیک په قران او میثاق مدینه کې رعایت سوی، خو د تاریخ په اوږدو کې عمداً یا سهواً په مترادفه او معادله توګه استعمال سوی چې یو مصطلح غلط یې گڼلی سو.

د دغه استدلال او استناد په رڼا کې له هويت، او شعار او عباداتو آخوا اسلام په يوه کلمه کې تعريفولی سو - اخلاق. هغه اخلاق چې د محمد (ص) په رسالت کې منعکس سوي - إنما بعثت لأتمم مكارم الأخلاق. د انسان ښه کړه وړه، ښه سلوک، ښه خلق، او ښېگڼو ته اسلام ويل کېږي.

د طالبانو د امارت په شمول د نړۍ ۵۶ هېوادونه د اسلام له نامه نه د سياسي هويت په توگه استفاده کوي او د دغه مصطلح غلط د تعميم ذهنيته لا نور هم پياوړي کوي. مسلمانان په دغه ډول نمايشي هويت ډېر نازېږي. بده به نه وي چې د عمل په ميدان کې اسلام په داسې ترازو کې وتلو چې نه له نرخه وتلی يو او نه له بازاره.

د قران او سنت د اخلاقي/اسلامي معيارونو په اساس د دقيقو تحقيقاتي اصولو له مخې د نړۍ هېوادونه د قضاوت په تله کې وڅېړل سول خو د نړۍ تر ټولو اسلامي هېواد و پېژندل سې او ښه اخلاق يې د نورو لپاره سرمشق سې.

په ۲۰۱۰ کال کې د امريکا د جورج واشنگټن پوهنتون دوه ساينس پوهانو شهرزاد رحمن او حسين عسکري د يوې علمي څېړنې له مخې د بيلابيلو هېوادونو د اسلاميت سطحه معلومه کړې. دوی غوښتل چې د ادعا او شعار له مخې نه، بلکه د عمل په ساحه کې د دغو ټولنو د اسلامي اخلاقو د رعايت سطحه پيدا او درجه بندي کړي. د دې کار لپاره يې هسې پوښتنې جوړې کړلې چې په هغو کې د قراني احکامو او محمدی سننو له مخې اسلامي اقتصاد، ولسواکي، په دولت کې د اتباعو ونډه، په حکومتدارۍ کې د قانون حاکميت، د خلکو د مدني او بشري حقونو پالنه، سوله، امنيت او د نورو منل شويو ارزښتونو رعايت کول تخمين کړي. خو وگورۍ چې آيا خلک يوازي د شعار له مخې ځان ته مسلمانان وايي، او که په عمل کې د ښو اعمالو د عرف (معروف) پيروي کوي او د ناوړه کارونو (منکراتو) نه ځان لري ساتي - وَأْمُرْ بِالْمَعْرُوفِ وَأَنْهَ عَنِ الْمُنْكَرِ.

دغو ساينس پوهانو پرته له دې چې د خپلو پوښتنو د قران او سنت منبع څرگنده کړي، خپلې پوښتنې يې د قراني احکامو او ارشاداتو او محمدی سننو او لارښوونو په اساس جوړې کړې او د نړۍ زرگونو خلکو ته يې د "اسلامي" ارزښتونه د اندازه کولو په غرض ورواستولي.

د څېړنې په پای کې د نړۍ د ۲۰۸ هېوادونو په مينځ کې نوی زيلاند لومړی مقام تر لاسه کړ چې د خلکو ورځنۍ کار او کړه يې له قراني احکامو او محمدی سننو سره تر بلې هرې ټولنې ډېر مطابقت درلود. ورپسې په ترتيب سره لوگزامبورگ، ايرلنډ، ايسلنډ، فنلنډ او ډنمارک د لوړو اسلامي ارزښتونو د درلودلو مقامونه تر لاسه کړل. ماليزيا د اسلامي هويت درلودونکي لمړنی هېواد و چې اته دېرشم مقام يې حاصل کړ او زموږ د سيمې په نامه «اسلامي» هېوادونه د اخلاقي

فساد او ناوړه ټولنیز سلوک له مخې د ډېرو هیوادونو په نسبت غیراسلامي کړه وړه درلودل. د پاکستان اسلامي جمهوریت د ۲۰۸ هیوادو په مینځ کې ۱۴۷م مقام، د اوسنۍ ایران اسلامي جمهوریت ۱۶۳م مقام، او زموږ گران هیواد د افغانستان اسلامي جمهوریت ۱۶۹م مقام تر لاسه کړ.

وینو چې د سیاسي اسلام د هویت مدعي نظامونه تر نورو ډېرو هیوادونو غیراسلامي اعمال لری. که زموږ د «مسلماني» ټولنې نور خصلتونه لکه د «هلکانو» ساتل، بنځي په کور کې بندۍ ساتل او د هغو له تعلیم، تحصیل، او کار نه منع کول، له نابالغه کوچنیانو سره واده کول، په بي رحمۍ د حیواناتو او مرغانو جنگول... په دغو پوښتنپاڼو کې شامل وی، د طالبانو اسلامي امارت به هر ورو د لست په آخر کې واقع سوی و.

د نوي زیلاند ولس د یو لوړ تمدن په توگه د خپل هېواد ټول خلک په خلاصه ټنډه منلی او د ناقلینو مهاجرو او بومي خلکو تر مینځ چې ماوړی بلل کېږی د یو سوله ایز گډ، هوسا، او سوکاله ژوند لاره غوره کړی.

مهاجرین او بومي خلک یو د بل ژبه زده کوی، د هیواد په تعلیم، مطبوعاتو، تجارت، او ورځنۍ ژوند کې د ماوړیانو ژبه د اروپایانو د ژبې ترڅنګ تدریس او تشویق کېږی. همدغه راز د کلتور، هنر، ادب، تاریخ... په برخه کې کوشش کېږی چې خپروني، نشرات، او لیکنې د دواړو ولسونو له رسم او رواج نه رنګ واخلي.

د نوی زیلاند د ټولنیز امن و آرامۍ او د جرایمو د ټیټې سطحې په سبب دغه هیواد په نړۍ کې لومړي مقام گټلی. خلک د سیاسي شعارونو پر ځای د یو پرمخ تللی اقتصاد په لار کې هڅه کوي او ډېر بريالي هم دي. د جورج واشنگټن پوهنتون د څېړنو د پایلو له مخې نوی زیلاند د اعمالو له مخې د نړۍ تر ټولو مسلمان هېواد گڼل سوی دی.

د په نامه اسلامي ټولنو په ورځنۍ ژوند کې خلک د اسلام په هویت اعتراف کوی، خو په ماهیت یې سترگې پټوی. د ظالم ظلم ته پر رڼو سترگو گوری او په بی تفاوتۍ کې په خپله مسلماني شکر باسی. پر بل باندې تېری او تادا وینی بیا وایی «خدايه! ته رحم پری وکړی.» مگر د ظالم تېری او تادا او د مظلوم بی وسی او بی کسی په انتها کې د یو مطلق خدای له قدرت او ارادې نه سرچینه نه اخلی؟

آیا دغه مسلمانان د دوا په معنا پوهیږی؟ دوا خدای ته د یو کار د کولو فرمایش ندی. دوا هغه ته وایی چې څوک د یو ښه کار کولو ته اقدام وکړی او خدای خپلې مرستې ته دعوت کړی. یعنی

کله چې انسان حرکت وکړی او له خدای نه د برکت تمه وکړی. خدای انسانانو ته عقل، پوهه، درایت، لاس او پښې ورکړي څو حق او باطل تفکیک کړي او د خپل عقلاني او جسماني توان له مخې د ښه کار د کولو په نیت کې د خدای د برکت تمه وکړي، او د نعمتونو شکرانه یې ادا کړي.

په نامه اسلامي ولسونه له پېړیو را هېسي د غفلت په خوب ویده پاته دي او له ریایي او نمایشي عباداتو نه پرته یې بل هېڅ کار ندی کړی. اوس چې د نړۍ د تمدن له کاروان نه پراونه وروسته پاته دي، هک پک پاته دي چې د لوېديزې نړۍ له عصري علم او تکنالوژۍ د تکفیر له لارې مقابله وکړي او که د لمونځونو او دوعاگانو له لارې.

دی ته یې عقل نه رسېږي چې د اسلامي تمدن له علومو لکه حکمت، فلسفې، کلام، عرفان، نجوم، طب، ریاضی، الجبر، کیمیا، هندسې... له برکته نور ولسونه آسمانو ته وختل، خو دوی لگیا دی دیني مدرسې پرانيزي څو ځوانان له شیخ الحدیثانو نه د اودس کولو احادیث زده کړي. آیا څورلس سوه کاله د اوداسه د زده کولو لپاره کافی نه و؟

دغه تش په نامه مسلمانان د تفکر، تفحص، تحقیق، تدبیر لپاره د کشف، اختراع، او ابتکار پر مخ دروازي تری کوشش کوی چې کوچنیان په مدرسو کې د نقلاني زده کړو لپاره د سر ښورول زده کړي، خو د عقلاني زده کړو لپاره د ماغزو د تحرک فرصت ونلري.

دغه نمایشي مسلمانانو منافقت په دې کې څرگند دی چې آذان په چینایي رادیو کې اوري، مسجد ته په جاپاني موټر کې ځي، قبله په امریکایي تېلفون پیدا کوی، حج ته په اروپایي طیاره کې الوزی... خو خپله مسلماني په عاطله او باطله ناسته کې تعریفوی.

نړیواله ټولنه د ترقی او پرمختګ پر لور مخ ته روانه ده، خو د دغو مسلمانانو سترګې په خټ کې دي او د اساطیرالاولین او جاهلیت په لور شا ته روان دي.

له پرون سره پخلا او سبا سره په جنگ دي. له ځانه بیخبر د خدای پېژندنې ادعا کوی. انسانیت په بیګانه توب کې پالی او ایمان د عادت په تکرار کی.

دلته د دینګرایی په غضبناکه نمایشنامه کې خدای پر نارینه مهربان دی پر ښځینه په قهر. ښځه شرعاً کنیزه ده او عرفاً متاع ده. سنگسار ښځې ته حلال دی، خو نارینه ته حرام دی. تعلیم نارینه ته حلال دی، ښځې ته حرام دی. ساز، خوشحالی، سندی، تماشه او فرحت ټولو ته حرام دی. دلته هویت د تظاهر په اوبو کې لمبوی، لمانځه ته د ریا غسل کوی، ذهن د زهد په زهرو مینځی، او د اعتیاد پر مصلا په لمانځه ولاړ وی. دلته په غمونو کې د زبېښل سوی ژوند کړاونه په تدبیر نه سنجول کېږي، په دوعا یې حل کوی. لاسونه پورته کړي او آمین ووايست.